

## تفسیر "سورہ البقرہ" (آیات 66 تا 70)

<?xml encoding="UTF-8">

تفسیر "سورہ البقرہ" (آیات 66 تا 70)

"فَجَعَلْنَاهَا نَكَالًا لِّمَا بَيْنَ يَدَيْهَا وَمَا خَلْفَهَا وَمَوْعِظَةً لِّلْمُتَّقِينَ (66)

تو ہم نے اُسے عبرت بنادیا اُس زمانہ اور اُس کے بعد کیلئے اور نصیحت بنادیا فکرِ نجات رکھنے والوں کیلئے "

یہ تتمہ صاف صاف بتادیتا ہے کہ سزا محسوس شکل و صورت میں ایسی تھی جس کے عذابِ الہی ہونے کا ہر شخص کو احساس ہو سکے۔ اخلاق کا مثل بندروں کے ہو جانا، یہ اس قسم کی چیز نہیں ہے جسے ہر ایک شخص سمجھ سکے کہ یہ خالق کی طرف کا عذاب ہے جو نازل ہوا ہے۔ آج بندر کیا بندروں سے بھی بدتر بہت سوں کے افعال ہیں مگر اس کے عذاب ہونے کا تصور بھی پیدا نہیں ہوتا۔

\*\*

"وَإِذْقَالَ مُوسَى لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً قَالُوا أَتَتَّخِذُنَا هُزُوًا قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ (67).

اور جب موسیٰ نے اپنی سے قوم سے کہا کہ اللہ تمہیں حکم دیتا ہے کہ ایک گائے ذبح کرو۔ انہوں نے کہا: آپ ہم سے مذاق کرتے ہیں۔ کہا پناہ بخدا کہ میں جاہلوں میں سے ہوں "

اس واقعہ کی تفصیل اہلبیت طاہرین علیہم السلام سے دو معتبر روایتوں میں وارد ہوا ہے۔ (1) اسکا خلاصہ یہ ہے کہ بنی اسرائیل میں سے ایک نہایت نیک آدمی کو اُس کے ایک ناہنجار عزیز نے قتل کردیا اور خود آکر اُس کے خون کا دعویٰ کیا۔ اُسی کے قاتل کا پتہ چلانے کے سلسلے میں یہ گائے کے ذبح کرنے کا حکم ہوا (طبرسی)۔ یہ گائے بنی اسرائیل کے ایک جوانِ صالح کی تھی جسکا اپنے باپ کے ساتھ حسنِ سلوک اللہ کو پسند آیا اور اسی کے صلہ میں اس گائے کے ذریعہ سے اُس کے فقر و فاقہ کو دور کرنا منظور ہوا اس لئے قاتل کا پتہ لگانے کیلئے صفات کے ذریعہ سے اُس گائے میں انحصار کردیا تاکہ یہ لوگ اُسے منہ مانگی قیمت پر خرید لیں اور وہی اُس جوان کی فارغ البالی کا ذریعہ ہو (صافی)۔ چونکہ قاتل کی سراغ رسانی کا گائے کے ذبح کرنے سے بظاہر کوئی تعلق نہ تھا اس لئے قوم والے سمجھے کہ یہ مذاق ہے (2)۔

ظاہر ہے کہ قتل کا ایسا مقدمہ پیش ہونے کے ہنگام پر مذاق کا کوئی محل نہیں ہو سکتا اور اس محل پر مذاق کرنا جہالت کے سوا کچھ ہو ہی نہیں سکتا۔ اس لئے موسیٰ علیہ السلام نے مذاق کی نفی ان الفاظ میں فرمائی

"پناہ بخدا کہ میں جاہلوں میں سے نہیں ہوں "

یعنی اس محل پر مذاق کا میری نسبت تمہیں تصور ہی نہیں ہونا چاہیئے۔ (3)۔

\*\*

"قَالُوا ادْعُ لَنَارِكَ يٰيَبْنَ لَنَامَاهِ قَالَ إِنَّهُ يَقُولُ إِنَّهَا بَقَرَةٌ لَا فَارِصَ وَلَا يَكْرَ عَوَانٌ بَيْنَ ذَلِكَ فَافْعَلُوا مَا تُؤْمَرُونَ (68).

انہوں نے کہا ہماری طرف سے اپنے پروردگار سے التجا کیجئے کہ وہ ہمارے لئے ظاہر کر دے کہ وہ کیسی ہے؟ کہا وہ فرماتا ہے کہ وہ گائے ایسی ہے جو نہ بوڑھی ہے نہ بن بیاہی دونوں عمروں کے بیچ میں ایسی ہے جس کے بچے ہو رہے ہیں بس اب جو حکم ہو رہا ہے اُسے انجام دیدو"

پہلے حکم کے الفاظ مطلق تھے کہ ایک گائے ذبح کر دو۔ اگر بنی اسرائیل ان الفاظ کے اطلاق پر عمل کر کے کوئی گائے لے آئے اور ذبح کر ڈالتے تو اصولاً حکم کی تعمیل میں کسی کسی کا الزام نہیں آسکتا تھا۔ مگر انہیں پہلے تو یہ یقین ہی نہیں آتا تھا کہ قاتل کی سراغ رسانی کیلئے واقعی گائے ذبح کی جائے۔ وہ اسے مذاق قرار دے رہے تھے۔ اب جب نبی کی تصریح کے بعد انہیں یہ یقین آیا کہ واقعی یہ حکم ہے تو ان کے ذہن میں آیا کہ بہر حال یہ کوئی عام گائے نہیں ہو سکتی۔ ضرور کوئی خاص گائے ہوگی جس میں یہ خاصیت ہے۔ اس وجہ سے انہوں نے کہا کہ وہ گائے کونسی ہے اور کیسی ہے۔ اب اُنکی ذہنیت جب اس مشکل پسندی کی طرف مائل ہو گئی جو اُن کے رجحانِ طبعی کا تقاضہ تھی اور وہ علمِ الہی میں پہلے ہی سے تھی تو خالق نے کشاں کشاں اُنکو اُس معین گائے تک پہنچا دینا چاہا جس کے ذریعہ سے اس ایک جوان صالح کی اقتصادی حالت کو درست کرانا مقصود تھا۔ (4)

\*\*

"قَالُوا ادْعُ لَنَّا رَبَّكَ يٰيَبْنَ لَنَا مَا لَوْنُهَا قَالَ إِنَّهُ يَقُولُ إِنَّهَا بَقَرَةٌ صَفْرَاءُ فَاقِعٌ لَوْنُهَا تَسُرُّ النِّظَرِينَ (69).

انہوں نے کہا ہماری طرف سے اپنے پروردگار سے عرض کیجئے وہ ہمیں بتا دے کہ اُسکا رنگ کیا ہے۔ کہا وہ فرماتا ہے کہ وہ ایک گائے ہے چوکھے زرد رنگ کی جو دیکھنے والوں کو فرحناک بناتی ہو"

معلوم ہوتا ہے عموماً اس رنگ کی گائیں کم ہوا کرتی تھیں۔ اس لئے یہ وصف فرد واحد کی تعیین سے بہ نسبت پہلے کے قریب تھا۔

حدیث سے ظاہر ہوتا ہے کہ دیکھنے والوں کو فرحناک بنانا زرد رنگ کی طبعی صفت ہے۔ (5).

\*\*

"قَالُوا ادْعُ لَنَّا رَبَّكَ يٰيَبْنَ لَنَا مَا هِيَ اِنَّ الْبَقَرَ تَشَبَهَ عَلَيْنَا وَاِنَّا اِنْ شَاءَ اللّٰهُ لَمُهْتَدُونَ (70).

انہوں نے کہا اپنے پروردگار سے ہماری طرف سے درخواست کیجئے کہ وہ ہمارے لئے مزید توضیح کرے اس لئے کہ گائیں ہمیں ملتی جلتی نظر آتی ہیں اور اللہ نے چاہا تو ہم صحیح راستہ پا جائیں گے"

\*\*\*

معلوم ہوتا ہے کہ گزشتہ صفات باوجود کمیابی کے اب بھی متعدد گایوں میں جمع نظر آرہے تھے اور اُنکی سمجھ میں یہ آتا ہوگا کہ بس کوئی ایک گائے کافی ہے تو وہ پہلے ہی کیوں "ہندی کی چندی" کرتے۔ اُن کے تو دل میں یہ بات بیٹھ گئی تھی کہ ہو نہ ہو کوئی خاص گائے ہے۔ اس لئے وہ چاہتے تھے کہ اوصاف ایسے آئیں جو بس ایک میں منحصر ہو جائیں۔ ہاں یہ ضرور ہے کہ گزشتہ ہر صفت سے دائرہ تنگ ہوتا جاتا تھا اور معلوم ہوتا ہے کہ رنگ کے وصف کے بعد اب یہ دائرہ کافی تنگ ہو گیا تھا۔ اسی لئے انہیں امید بندھی کہ بس ذرا سی تشریح اور ہو جائے تو ہم ایک فرد واحد کو معین کرنے میں کامیاب ہو جائیں۔ (6)

\*\*

---

(1). رواه القمى بسند معتبر عن الصادق عليه السلام وابن بابويه فى العيون فى الصحيح عن الرضا عليه السلام (بلاغى)

(2). لم يعرفوا بين هذا الجواب وذلك السؤال مناسبة فظنوا انه بلاعبيهم (رازى)

(3). اطلاق لاسم السبب على المسبب فان الاشتغال بالاستهزاء لا يكسب الاسباب الجهل ومنصب النبوة يجل عن ذلك (نیشاپورى)

(4). امام رضا عليه السلام كا ارشاد هے "ولوانهم عمدواالى بقرة اجزاتهم ولكن شدد وافشددالله عليهم (طبرسى) ولاتنافى بين الروايتين لجواز ان يكون ذلك نتيجة علم الله بتشديدهم على انفسهم (بلاغى)

(5). عن على عليه السلام من لیس نعلا صفراء همة لقوله تسرالناظرين (نیشاپورى)

روى عن الصادق عليه السلام انه قال من لبس نعلا صفراء لم يزل مسرورا حتى يبليها كما قال الله تعالى صفراء فاقع لونها تسرالناظرين (طبرسى)

(6). ومعنى اهتدائهم فى هذاالموضع معنى تبينهم اى ذلك الذى لزمهم ذبحه مما سواه من اجناس البقر (طبرى)